

بلدیاتی اداروں کی اہمیت

ڈاکٹر فرید احمد پراچہ

بلدیاتی ادارے، عوامی مسائل کے حل کا ذریعہ ہوتے ہیں۔ لوگوں کو اپنے روزمرہ کے مسائل کا حل، اپنی دہلیز پر ملتا ہے۔ ان کے لیے سڑکیں بنتی ہیں اور ان کی گلیاں پختہ ہوتی ہیں۔ ان کے لیے پینے کے صاف پانی کا بندوبست ہوتا ہے اور محلے سے گندے پانی کے نکاس کا انتظام کیا جاتا ہے۔ ان کے معمولی معمولی باہمی تنازعات، کچھری تھانے کے بجائے محلے کی مصالحتی عدالت میں طے ہوتے ہیں۔ پھر یہی ادارے عوامی قیادت کے لیے نرسریوں کا کام دیتے ہیں اور جمہوریت کی تجربہ گاہ بھی ثابت ہوتے ہیں۔

یہ بھی امر واقعہ ہے کہ بلدیاتی ادارے اور ضلعی حکومتیں محض گلیوں، سڑکوں، شاہراہوں کی تعمیر و مرمت اور فراہمی و نکاسی آب کی اسکیموں کا نام نہیں بلکہ یہ ریاست کی اہم ترین اور مضبوط ترین بنیاد ہیں۔ یہ فرد اور ریاست کے درمیان سب سے قریبی اور سب سے مضبوط رابطے کا ذریعہ ہیں۔ یہی وجہ ہے کہ دنیا میں جہاں بھی بلدیاتی ادارے مضبوط ہیں وہاں ریاست اور جمہوریت بھی مضبوط ہے۔ لہذا جو سیاسی جماعتیں بلدیات میں کامیابی ملنے کے بعد عوام کی توقعات پر پورا اترتی ہیں، وہی جماعتیں ملکی انتخابات میں بھی واضح اور شاندار کامیابی حاصل کرتی ہیں۔

ترکی میں طیب اردوگان کی مسلسل کامیابی کی اصل بنیاد، ان کی بطور میئر استنبول کامیابی ہے۔ وہ استنبول کے میئر بنے تو انھوں نے عوام کی بے مثال خدمت کی۔ استنبول کا دنیا کے گندے ترین شہروں میں شمار ہوتا تھا۔ جگہ جگہ کوڑے کے ڈھیر پڑے نظر آتے تھے۔ انسانی اسمگلنگ، جعلی کرنسی، منشیات، قبضہ گروپوں اور جو خانوں سمیت ہر طرح کے مافیا کا شہر پر غلبہ تھا۔ مہنگائی

اپنے عروج پر تھی۔ بنیادی خوراک، یعنی روٹی تک، غریب آدمی کی دسترس سے باہر تھی۔ پھر اردوگان اور نجم الدین اربکان کی جماعت کے لوگوں کی انتھک محنت کے نتیجے میں شہر بدلنے لگا۔ صفائی کا نظام درست ہوا۔ ٹریفک پر کنٹرول پایا گیا۔ ٹرانسپورٹ کی سہولتیں بڑھیں۔ مافیا کو لگام ڈالی گئی۔ سرکاری انتظام میں سستی روٹی کا بندوبست ہوا۔ تب طیب اردگان عوام کے دلوں میں گھر کر گئے۔ سیکولر ترکی کے تمام طبقوں نے بھی ان کا ساتھ دیا اور وہ تین مرتبہ ترکی کے وزیر اعظم بنے۔

بلدیاتی اداروں کی اس اہمیت اور افادیت کے باوجود، پاکستان میں کسی بھی جمہوری اور عوامی حکومت نے اپنے دور میں ان مقامی حکومتوں کے انتخابات کی سنجیدہ کوشش نہیں کی، بلکہ جتنے بھی بلدیاتی انتخابات ہوئے ہیں وہ آمرانہ فوجی حکومتوں کے دور میں ہی ہوئے ہیں۔ لیکن یہ بھی حقیقت ہے کہ فوجی آمر بھی اپنے اپنے دور میں بلدیاتی اداروں کا قیام نہ تو عوام سے خیر خواہی کے جذبے کے تحت عمل میں لائے اور نہ انھوں نے ایسا جمہوریت کی محبت میں کیا بلکہ اپنے اقتدار کو دوام بخشنے کے لیے استعمال کیا۔

۲۰۰۸ء میں وفاق میں پیپلز پارٹی کی حکومت بن گئی۔ ۲۰۰۹ء آیا تو بلدیاتی اداروں کی نئی قیادت کے انتخابات کروانے کے بجائے، ان میں ایڈمنسٹریٹر مقرر کر دیے گئے۔ اس پر بلدیاتی اداروں کی سابقہ قیادت سپریم کورٹ میں چلی گئی۔ اسی دوران اٹھارہویں آئینی ترمیم کے ذریعے بلدیاتی اداروں کو صوبوں کے اختیار میں دے دیا گیا۔ صوبائی اسمبلیوں نے سپریم کورٹ کے دباؤ میں ۲۰۱۳ء میں اپنی اپنی مرضی کے ”لوکل باڈیز ایکٹ“ پاس کر لیے۔ جس کے خلاف صوبہ پنجاب اور صوبہ سندھ کی اپوزیشن پارٹیوں نے عدالت سے رجوع کیا۔ پنجاب اور بلوچستان اسمبلی نے جنرل ضیاء الحق کے رائج کردہ لوکل باڈیز ایکٹ کو کچھ بنیادی ترمیم کے ساتھ اختیار کر لیا۔ اسی طرح خیبر پختونخوا اسمبلی نے جنرل پرویز مشرف کے متعارف کروائے ہوئے لوکل باڈیز ایکٹ میں کچھ بنیادی ترمیم کیں اور نچلی سطح تک اختیارات کی حقیقی منتقلی کا نظام متعارف کرایا۔ صوبہ سندھ نے مذکورہ دونوں فوجی آمروں کے بلدیاتی نظاموں کو یک جا کر کے، ایک ملغوبہ تیار کر لیا۔

صوبہ پنجاب اور سندھ کی حکومتوں نے بلدیاتی اداروں کے انتظامی اختیارات اور مالی وسائل، صوبائی انتظامیہ کی نگرانی میں رکھے ہیں تاکہ بہر صورت اگر یہ بلدیاتی ادارے تشکیل پا ہی جائیں

تو 'پانچ' رہیں اور سارے اختیارات صوبائی انتظامیہ کے پاس ہوں۔ اس کے علاوہ ان انتخابات کے جماعتی / غیر جماعتی بنیادوں پر ہونے کو بھی انھوں نے متنازع بنائے رکھا اور حلقہ بندیاں بھی اپنی اپنی پسند کی کر رکھی ہیں۔ پھر مخصوص سیٹوں پر بالواسطہ انتخابات کا معاملہ بھی کورٹ میں زیر سماعت ہے۔ ان سول حکومتوں کے یہ سارے اقدامات، بلدیاتی انتخابات کے حوالے سے ان کے تاخیری حربوں کے زمرے میں آتے ہیں۔

سپریم کورٹ کے دباؤ اور صوبائی حکومتوں کی نیم دلی کے درمیان، الیکشن کمیشن آف پاکستان 'سینڈ ویچ' بنا رہا ہے، جب کہ آئینی طور پر انتخابات کا انعقاد اس کی بنیادی ذمہ داری ہے اور یہ سپریم کورٹ کے سامنے جواب دہ ہے۔ دوسری طرف انتظامی اور مالی معاملات میں یہ حکومتوں کا مرہون منت ہے۔ ان معاملات میں یہ ابھی خود مختار نہیں ہے۔ یہی وجہ ہے کہ اس نے سپریم کورٹ میں 'سرخروئی' کی غرض سے ۲۰۱۳ء میں بلوچستان میں بلدیاتی انتخابات کا ڈول ڈالا۔ جو مختلف مراحل سے ہوتے ہوئے ۲۰۱۵ء میں مکمل ہوئے ہیں۔ اب دو سال بعد، وہاں بلدیاتی اداروں کے برسراہونے کا مرحلہ آیا ہے تو بلدیاتی اداروں کی نئی قیادت نے، برملا اپنی بے اختیار پراحتجاج کیا ہے اور کہا ہے کہ اگر ان اداروں کو اختیار نہیں دینا تو ان کو ختم ہی کر دیا جائے۔ یہاں جماعت اسلامی کے جیتنے والے ہر کیٹیگری کے کونسلرز کی تعداد ۲۵ ہے۔ ایک یوسی چیئرمین بھی اس میں شامل ہے۔

اسی طرح صوبہ خیبر پختونخوا میں بھی ۲۰۱۳ء کے لوکل باڈیز ایکٹ نے ۲۰۱۵ء میں آخر کار حتمی شکل اختیار کر لی اور ۳۰ مئی کو یہاں بھی بلدیاتی انتخابات کا پہلا مرحلہ مکمل ہوا۔ جس میں 'ویلج کونسلز' اور 'میر ہڈ کونسلز' کے کامل، جب کہ ضلع، تحصیل اور ٹاؤن کونسلز کے صرف کونسلرز کے انتخابات ہوئے۔ ضلع کی سطح پر جماعت کے ۸۷ کونسلرز اور تحصیل سطح پر ۱۳۴ کونسلرز منتخب ہوئے ہیں۔ ویلج کونسلز اور میر ہڈ کونسلز کے انتخابات کے نتائج، صوبائی نظم ابھی مرتب کر رہا ہے۔ اس کے بعد والے مرحلے میں ضلع، تحصیل اور ٹاؤن کی سطح پر ناظمین اور نائب ناظمین کے الیکشن ہوئے ہیں تو ان میں جماعت اسلامی کے چار ضلعی ناظم، تین نائب ضلعی ناظم، ۳۴ تحصیل ناظم اور ۱۷ نائب تحصیل ناظم منتخب ہوئے ہیں۔ نیز اپر دیر، لوئر دیر، چترال اور بونیر کی مکمل ضلعی اور تحصیل کونسلز میں تو جماعت اسلامی کے پورے پورے پیٹیل کامیاب ہوئے ہیں۔ یوں ان چاروں اضلاع اور ان کی

تخصیصوں کے بلدیاتی اداروں میں جماعت اسلامی کو واضح برتری حاصل ہے۔

اس سے پہلے جنرل ضیاء الحق کے دور میں جو بلدیاتی انتخابات ہوئے تھے، ان میں بھی کراچی بلدیہ میں جماعت اسلامی کو واضح برتری حاصل ہوئی تھی۔ جماعت اسلامی کی طرف سے عبدالستار افغانی مرحوم دو بار میئر کراچی منتخب ہوئے۔ ان کا یہ انتخاب کراچی کے شہریوں کی طرف سے، ان کی دیانت دار قیادت میں جماعت اسلامی کی کراچی کے لیے خدمات کا اعتراف تھا۔ اسی طرح جنرل پرویز مشرف کے پہلے بلدیاتی دور ۲۰۰۱ء تا ۲۰۰۴ء میں، جماعت اسلامی کے نعت اللہ خان ایڈووکیٹ، کراچی کی میٹروپولیٹن کارپوریشن کے ناظم منتخب ہوئے۔ ان کے دور میں کراچی میں بڑے پیمانے پر ترقیاتی کام ہوئے۔ انھوں نے کراچی کی ترقی کے لیے بین الاقوامی سطح پر معاہدے کیے جو عالمی اداروں کا ان کی قابلیت و اہلیت اور امانت و دیانت پر اعتماد کا منہ بولتا ثبوت ہیں۔

اب صوبہ سندھ اور صوبہ پنجاب میں یہ بلدیاتی انتخابات تین مراحل میں ہو رہے ہیں۔ دونوں صوبوں میں پہلے مرحلے کے انتخابات ۳۱ اکتوبر کو منعقد ہوں گے۔ دوسرے مرحلے کے انتخابات ۱۹ نومبر کو ہونے قرار پائے ہیں، جب کہ تیسرے مرحلے کے انتخابات ۳ دسمبر کو ہوں گے۔ الیکشن کمیشن آف پاکستان نے ۱۰ اکتوبر کو اسلام آباد میں، ان انتخابات کے لیے سیاسی جماعتوں کے نمائندوں سے، ایک مشاورتی اجلاس منعقد کر کے تفصیلات طے کی ہیں۔

جماعت اسلامی پاکستان ہمیشہ کی طرح اب بھی بلدیاتی انتخابات میں بھرپور حصہ لے رہی ہے۔ ہر ضلعی نظم اپنے اپنے ضلع کے معروضی حالات کے مطابق کسی بھی جماعت کے ساتھ سیٹ ایڈجسٹمنٹ کا فارمولا بنا سکتا ہے۔ بلدیاتی انتخابات کی رابطہ عوام مہم، اگلے عام انتخابات کے لیے انتخابی مہم کی بنیاد بنے گی۔ اس طرح ان بلدیاتی انتخابات میں جماعت اسلامی کی کامیابی، آئندہ عام انتخابات میں جماعت اسلامی کو ایک 'موثر پارلیمانی قوت' بنانے میں ممد و معاون ثابت ہوگی اور جماعت کی دعوت اور پیغام کو وسیع پیمانے پر پھیلانے کا ذریعہ بنے گی، ان شاء اللہ!